

A RAT THANNAK THAWNGTHA



July - August 2022

HERALD OF HIS COMING

“Tlangbawi Ngan kan ngei i amah cu Pathian Fapa Jesuh kha a si.”

(Hebru 4:14)

Jesuh Kha A Donghnak Bantukin Hmuhnak

(Seeing Jesus As The End)

Roy & Revel Hession

Johan 14 chungah Jesuh nih khuaruahhar thil kha A zultu hna sinah a chim: *“Ka kal nakding hmun kha nan hngal lo, a lam zong nan hngal lo”* (c. 4). Thomas nih (biaruah bantuk in) *“Cucu kan hngalh lomi a si. Na kal nakding hmun kha kan hngal lo i a lam zong kan hngal lo”* tiah a leh. *“Aw, a si ko, a Lam cu nan hngalh ko,”* tiah Bawipa nih a ti, *“zeicahtiah Keimah cu Lam ka si. Keimah hngalh kha a Lam hngalh a si ko”* (c. 6) tiah a ti.

Sihmanhsehlaw lam cu khuazei dah a phak? A si, Pa sinah a phan, a hun peh than i: *“Keimah thawngin dah tilo, aho hmanh Pa sinah an*

phan lai lo” (c. 6). Cuticun “*Keimah kha nan ka hngalh ahcun, ka Pa zong kha nan hngalh a si*” (c. 7) tiah a chimmi nih khan khuaruahhar in a umter hna.

Filip cu, ruah awk a hngal lo ngai, biaruahnak ah cun aa tel ve, a thawh i, “*Bawipa, Pa cu kan hmuhsak tuah, cucu kan caah a za ko*” (c. 9) tiah a ti. Hi bialehnak ah hin Jesuh nih hruhnak bia khi a hman, a thawh i, “*Keimah a ka hmumi nih cun Pa kha a hmuh a si*” (c. 9) tiah a ti. Cuticun annih nih Lam le a phaknak – Donghnak kha an hun hmuh – zeicahtiah Jesuh cu Lam le a phaknak hmun cu a si. Amah an hmuh tikah, minung nih Lam lawng si loin Donghnak zong kha an hmuh chih. Kan herhmi diriamh nakding ah Amah pinlei ah kan kal a herh lo. Amah cu kan herhmi vialte Donghnak a si, Donghnak a phanmi a tuangtlan mi le fawi tein phak khawhmi Lam a si.

Mah hi hin micheu nih kan tuah tawnmi kha kan hmuh khawh. Jesuh le a thisen kha Lam ah kanmah tein kan i lak, sihmanhsehlaw thil dang nakin Amah i dongh ding in kan i lak. Thil hna kha hmaan tein chiah awkah zeitluk a hlat zongah kan kal zuam ko, a caan ah cun kanmah tiang in fakpi in a man a kan fah tiang hmanh khin, zeicahtiah a donghnak kan kawlemi cu duhnung tuk in hmuh a si. A dingfel mi nunnak nih cun “*Maw Pathian, thanghnak a um nakding ah cun, ka riantuannak ah Nangmah thawnnak in kan i nuam khawh nakding ah cun zeitluk manfak a si hmanh ah ka pek ko lai*” tiah thla an cam ko lai.

Sihmanhsehlaw thladem chungah khan mah zawnruahnak le mah i thangthatnak lungthin nih khan a hngah peng. Cun, khuaruahhar ngai a simi cu, lungkuai in thla kan cam ah khan, Pathian nih a donghnak phak kha a kan sianh lo.

Kan lungput kha mah zawnruahnak in a luat ngai ko hmanh ah, cu thil hna cu a donghnak an si rih lo asiloah cu thil hna cu Bawipa he ding tein kan nun khawh nakding caah a ruang an si rih lo. Bawipa Jesuh hrimhrim kha kan donghnak a si lai. Amah he ding tein kan nunnak a ruang cu thanghnak le thawnnak kan ngeih ruangah, asiloah Pathian hmanmi kan si ruangah, asiloah hi thluachuahnak kha thluachuahnak kan ngeih ruangah a si lo, sihmanhsehlaw Amah kan ngeih ca ruangah a si deuh lai. Kan sualnak nih A kut in a kan chuahter; A dawtnak mithmai le kanmah karah khuadawm a rak phan, man fak taktak in Amah hmuh kan duh i Amah hawikomhna kha kan duh than. Mah cucu, mah lawng bak cu, ngaihchihnak Lam ah kal kan duh nakding a ruang cu a si – zeidang lungput in Amah kan duh ruangah a si lo. Amah cu Donghnak a si lai; asinain ala, donghnak dangdang, milem vialte hna nih kan lungthin chungah Amah hmun kha fawi tein an rolh tawn.

Bawipa Jesuh nih a damter mi thinghmi pahra hna tuanbia kha hi kong tahchunh dingah aa rem tuk. Pahra lakah, pakhat lawng nih a dam kha aa hmuh tikah, Jesuh sinah lawmhnak biachim ding le Pathian thangthat dingah Amah sinah a rak kir. A dang pakua cu anmah lam te

kha an zul ko, thingmui in damter an vun si tikah nunnak thar chungah i nuamh kha an ngai tuk. Annih caah cun Jesuh cu donghnak phak nakding lawng a si, ngandam nunnak i a donghnak lawng khi a si. Sihmanhsehlaw a ke hram ah a bawkmi pa caah cun, Amah a damtertu Pa he hawikomhnak ngeih cu a duh tuk, Jesuh kha damtertu lawng si loin a Donghnak kha a si.

Amah Lawng Nih Lungdi A Riamter

Cu bantuk cu kan conglawmh mi kan Bawipa toidornak cu a si caah thlarau in hmuhtonak kan ngeih hmasabik ni ah khan daihnak le lawmhnak le thawnnak in donghnak caah hmanrua si kha a rak duhmi a si. A ngaite ti ahcun, minung cu an sualnak chungah khan, mahzawnruahnak in ceuter mi cu a dihlak in Pathian nih bia a ceih dingmi a si. Thawngthabia nih a nawl dingmi cu – “A ra dingmi biaceihnak in zam tuah” ti hi a si – asinain cu bantuk mah i zawnruahnak nawlnak kha a si. Ka chim bantuk in, Amah le Vailam cung a thihnak kha kan caah luatnak lam, a donghnak a si tiah ruah kha a duhmi a si. Sihmanhsehlaw Amah nakin a donghnak phak nakding i Amah hman ding cu caan saupi a kan onh lo. Cu bantuk donghnak nih cun kan lungthin a diriamhter lo ti kha a hngalh, zeicahtiah kannih cu Amah caah ser kan si i, Amah chung i kan i dinh hlantiang kannih nih dinh caan kan tong lo.

Cu pin ah, cu bantuk donghnak cu kan phaknak a si ahcun, cu donghnak nih cun A lung a siter lai lo, zeicahtiah Baibal nih Vailam cung i Jesuh a thihnak nih aa tinhmi cu *“Amah he”* (2 Kor. 5:19) remter a si tiah a kan chim. Cun, kannih cu Pathian nih, *“Jesuh Khrih thawngin a fa i cohlan awk kha a rak timh cangmi le a duhmi a si”* (Efesa 1:5) tiah chimh kan si, cucaah cun Jesuh nih a pum hrimhrim kha kan caah a pek i, *“...amah ta a simi mithiang si awkah le thatnak tuah a duhmi siter awkah, ...”* (Titas 2:14) a pum hrimhrim kha a pek tiah chimh kan si.

Cucaah cun a donghnak phak kan i zuam cuahmah lio ah hin sivang le thinhung in um kha a kan sianh ko, asiloah a donghnak ah kan sinah a rat i *“Ka fa, keimah sinah na rat ahcun, na sual na ngaichih ahcun, Keimah he ding tein na nun ahcun, na sining a tluang lai, thawnnak na ngei lai, na riantuannak ah na hlawhtling lai, asiloah thanghnak a um lai, tiah bia kan kamh bal lo. Bia kan kamhmi cu, Keimah he na nun ahcun, sualnak kha a rat bak in na hmuhsak ahcun, sualnak in thianhnak nawl na ka pek ahcun, hi thil hna hi na ngeih lai nain – KEIMAH hi na ka ngeih lai ti hi a si. Keimah kha na duhnak hmuitinh ka si ah cun cu donghnak cu na ngeih lai, lungdi a riam lai, nangmah caah Pathian duhnak chung i a ummi kha zehmanh na chambau lai lo”* tiah a chim tiang khi temtuar a kan sianh ko.

Sihmanhsehlaw, ningzak a simi thil cu, hihi kan sinah inn a rak tlun tikah, thinhung le sivang in kan um tawn. A ngaingai ah cun Amah si loin a laksawng tu kha kan duh deuhmi a si kha kan cohlan awk a si, cucu a fiang tuk mi le mahzawnruahnak lungthin a si ko. Hla tialtu nih, ‘Nangmah si loin na laksawng kha ka duh hna’ tiah a chim bantuk khi a si ko. Cu ruangah cun a laksawng ngeih kha a kan sianh lo.

“Zeizong Vialte”

Sihmanhsehlaw, khuaruahhar thil a simi cu thil dang hna kha kan donghnak ah kan sermi sualnak phuan kan duh tikah, Bawipa Jesuh lawng kha kan donghnak i ngeih kan duh tikah, Pathian nih atu i kan kawl lomi thil tampi hna hi Amah sinah pek a kan duh. *“A Fapa kha a kan pek - hil vialte zong hi a lak in a kan pe hnga lo maw?”* (Rom. 8:32). Aho nih dah Pathian nunsianak “zeizong vialte” timi chungah aa tel lomi kha a chim khawh lai? Amah Pathian caah Bawipa Jesuh he nun a duhmi hna caah ze khuaruahhar thil dah a tuah lomi a um hnga!

Hi kong i tahchunhnak a thabik cu Solomon sinah a rak cangmi fimnak halnak kong si dawh bik a si (Pakhatnak Sianpahrang 3:5-13 kha zoh). Pathian nih Solomon cu bia a ruah tikah, *“Zeidah kan pek lai, ka hal tuah,” a ti*, a chim dingmi ah hin tangka aa tel lomi kha a pek. Mahzawnruahnak ah donghnak a tuahmi kha si loin siangpahrang nih tluang tein: *“Cucaah na mi hi uk khawhnak caah a tha le a chia kha ka thleidan khawh nakhnga, na salpa hi hngalhthiamnak lungthin ka pe*

tuah; ... " tiah a ti (3:9). Hrilhfiah nih cun "theihnak lungthin" tiah a ti – cucu, Pathian bia ngaih a duhmi le tuah ding chimh khawhmi a kuaiman mi lungthin a si. Pathian a rak i lawmh tuk mi cu Solomon nih hihi donghna ah a tuah i a kawhmi hi a si, cucaah a thawh i: "Cun Pathian nih amah cu, "Mah hihi na ka hal i nangmah caah nun saunak siseh, rumnak siseh, na ral hna thihnak siseh, hal loin nangmah caah a dingmi thil kha hngalh khawhna na ka hal caah, Zohhmanh, na bia bangin ka tuah lai. Zohhmanh, a fim le thil a thleidang khomi lungthin kan pek, cucaah nangmah bantuk ahohmanh an rak um bal lo i nangmah bantuk hi a chuah zong an chuak bal ti fawn lai lo" (3:11-12) tiah a ti. A kawhmi donghna ah khan a hmuh. Asinain cucu a dihlak a si lo: "Cun na ka hal lomi zong kan pek, rumnak he upatnak he, cucaah na nun chung vialte siangpahrang dang ahohmanh nih an in tluk lai lo" (3:13).

Solomon nih a duhmi thil pakhat sinah khan Pathian nih thildang tampi a telchih, cu hna cu Solomon caah donghna nganbik a si dingmi a dongmi an si, Pathian nih cuticun a tuah ko zeicahtiah annih cu a caah an lo dih. Cuticun mahzawnruahna thil hna kha a donghna kan phakter hna tikah kanmah sin zongah a si ve, Jesuh lawng kha kan Donghna caah kan hmuh tikah kan hngam ko. Amah sinah Pathian nih a kan duhpiak mi vialte kha a kan pek ko lai.

Bawipa Jesuh nih Amah sin ratnak thawngin minung nih Pa sinah a phanmi lam lawng si loin Pa hrimhrim kha an hmuh tiah a chim ahcun,

thluachuahnak dang kan kawlmi vialte hi an i telchih ti khi a chim duhmi a si hnga. A lianngan tuk mi biatak cu Amah hrimhrim hi thluachuahnak lam lawng si loin a herhmi thluachuahnak hrimhrim zong a si; thawnnak lam lawng si loin kan thawnnak a si; teinak lam lawng si loin kan teinak a si; nunthiannak lam lawng si loin kan nunthiannak hrimhrim kha a si; damnak lam a phanmi lawng si loin kan damnak kha a si; thanghnak a tlunter lam lawng si loin thanghnak kha a si, cuticun zeizongte a si ko. Amah cu Amah tein kan herhmi ah aa sermi a si. Zeicahtiah Pathian sining cu tling khitkhet tein Khrih a minung sinak ah khan a um i amah he nan i pehtlaihna thawngin nannah cu nunnak tlamtling kha pek nan si (Kolose 2:9-10) tiah Paul nih a chim.

Misual nih Amah sin i kan ratnak in, cuticun kan soal lengmang ko, kan herhmi vialte si awkah Amah cu khika ah khin kan hmuh. Vailamtah nakin a hla deuhmi thluachuahnak chungah khin kal kan herh lo – cucu pinlei ah a ummi tiah kan ruah tawn. Pentecost cu Pentecost ah khan si loin Calvary ah hmuh a si, misual hna an i ngaichihnak hmun ah khan hmuh a si; cu bantuk cun thanghnak le thluachuahnak dang vialte zong an si ve. Lam le Donghnak cu Mi pakhat a si, ngaihchihnak le zumhnak riantuannak kip ah khin caan khat ah hmuh an si.

Khrih Pinlei ah Zeihmanh a Um Ti Lo

Atu ah cun kannih cu thlarau nunnak ah sivanghnak tampi a umnak a ruang tampi hngal kho ding kan si cang. Kannih nih daihnak,

thianhlimnak, teinak, thanghnak kha kan kawl, Bawipa Jesuh ah aa telchih mi le aa chapchih mi thluachuahnak an si, hi ruangah hin annih nih a kan hrial. An caah thla kan cam i kan buaipi hna i a phunphun in tlinte kan i zuam, asinain pakpalawng an si. Kannih cu Jesuh thisen toidornak lam i kal hmanh zong kha kan duh, Amah kha i cawnpiakter usih law ngaihchihnak ah khan kan phakpi seh; sihmanhsehlaw cuti a si ko hmanh ah, a lianngan mi dawtnak baptisma le thawnnak cu kan co teding mi thil in kan zoh.

Hi he aa ralkah in, Paul nih dawh tuk in *“Zeicahtiah Khrih nih Nawlbia cu a donghnak a phakter cang i cucaah a zummi paoh nih cun Pathian he remnak kha an hmuh”* (Rom. 10:4) tiah a chimmi bia hi ruat tuah usih. Sihmanhsehlaw Bawipa Jesuh hi Pathian he ding tein kan nunnak caah kan buaipi mi donghnak lawng a si lo, asinain amah cu zeizong vialte kha a si – daihnak caah, teinak caah, thianhlimnak caah, damnak caah, thanghnak caah khan a si. Hi thluachuahnak ngeih nakding ah ze i harnak dah kan ton, a caan ah cun zeitluk fak i pekchanhnak dah kan tuah, zeitluk in dah thla kan cam, zeitluk in dah mah le mah i serhsatnak kan tuah, ze i raldohnak nih dah a soal tuk mi kan lungthin kha a sualnak a tlawmter. Sihmanhsehlaw Amah sinah ngaihchihnak le soal phuannak he kan kir tikah, kan i toidor caan bak ah khan Amah sinah cun ka ra, amah cu lam tampi in kan i zuam lengmang mi thluachuahnak kha a si. Amah cu kan daihnak a si; Amah cu kan

thawnnak a si; Amah cu kan teinak a si; Amah cu kan i thanghnak a si.
Amah pinlei ah cun zeihmanh a um lo.

Tikhor cu a thuk i Ka herh tuk
Nunnak ti dor khat;
Ka nun nih nunnak ti dor a ngaihmi kha
Zeihmanh nih a hmit kho lo;
Amah naih in a tapmi cu pek a si lai,
An herh caan ah minung Bawmtu,
Ka zumh i ka hmuh taktak
Khrih cu nunnak ti a si.

Mi Thangtu

“A si ah, thanghnak caah thla kan cam lo maw?” tiah hal ka hei si hnga. Ka tuah hmasa bik ding mi rian cu kanmah le kanmah i thangh a si, cun kan buai mi a donghnak ah kan phan cang i Jesuh hrimhrim kha kan herh mi vialte a si, cuka i aa telmi cu ngaihchihnak a si tiah tehte chim ding a si. Cuaah kanmah le kan i hawikomhnak ah aa telmi midang hna nih thla kan cam caah Pathian nih kan lungthin chungah a tuahmi kha midang lungthin chungah kau chin lengmang in a tuah cang. Cuaah cun, thanghnak caah khan a ra rih lomi thil pakhat bantu in thla kan cam lo, asinain kan lungthin chungah a ra cang mi Mipa pakhat bantu in kan cam. Thanghnak cu a ra cang (minung pakhat lungthin lawngah Thangtu a rat a si hmanhah thanghnak cu a ra cang), atu hi a si

cang nain a karh ning he aa pehtlai mi a si. Nun thar caah a hramthawk a si cang nain lungthin tlawmpal cu atu ah hin midang lungthin ah hei kauh deuh an hau, cu a donghnak caah cun Pathian nih kan tehte le tampi in kan thlacamnak caah kanmah tein kan i pek duhna kha a hman hna lai. Sihmanhsehlaw, cu thlacamnak hna cu Lam le Donghnak kan hmuh cang tiah aa hngalmi hna nih khan an tuah lai; asinain thanghna caah kan thlacamnak kong tampi a chimtu zuamnak le teimamnak kha an tlaw lai, i zumhngamnak le ralthatnak nih khan an hmun an rolh lai.

Cuti a si ah, mah hihi Bawipa Jesuh chungah Lam le Donghnak a hmu cangmi pa nih khan Pathian nih amah caah a ngeihmi a sangmi thlarau nunnak vialte kha a phanh dih tinak maw a si? Si naisai hlah! Amah cu misual a si peng ko; Jesuh thisen kha a herh peng ko rih; a soal aa ngaichih peng ko lai. A taktak ah cun, amah cu cuhlan nakin a ngaichih ning a rang deuh, a cheuchum a hun hmuhchuah mi cu ngaichihnak lam cu Bawipa Jesuh kha a zeizong a si timi fehter nak lam a si, ti hi a si.

Khrih Ah Thuk Deuh In Pil U Si

Cuti a si ah, cu pa nih cun zeidah a hmuh mi a si? A hnuhik ah cun sui taktak a umnak hmun kha a hmuh, a thal zum kha a sungmi thari, Bawipa Jesuh chungah khan a pilter. Amah cu aa hninsai ti lo asiloah khuazei hmanh ah “van hneksaknak” nih khan a dawnkhan ti lo – hi

cawnpiaknak ah asiloah khi hmuntonnak ah, asiloah a dang lungthin peknak ah aa hninsai ti lo. Phundang ngai a simi thil cu, lam dang tampi in a phi hmuh i zuamnak vialte hnuah hin, a thal zum a pilter nak Pathian nih hawihlan bik a rak khamhnak ah khan a rak kir than, Bawipa Jesuh nih a pekmi tukforhnak chungah khan a pil. Atu ah cun Amah cu nifate hmun pakhat chungah khan thuk deuh in va kal lawng a herh cang – a thuk deuhmi pumpeknak, a thuk deuhmi ngaihchihnak, mah nun ah thuk deuh in thihnak, thiannak thuk deuh ah, zumhnak thuk deuh ah – cun a rak herh zat in a nungmi a Bawipa nunnak le tlinnak kha a hmuh lai.

Cucaah cun, Donghnak bantuak in Jesuh kha zoh hna usih law a Donghnak fawi tein phaknak Lam bantuak in zoh hna usih – kanmah nakin a tha deuh ve hlei lomi a herh tuk mi minung caah an pahnih cun a thisen in thianter mi an si.

Jesuh, ka Tukhal, ka Hawi,
 Ka Profet, Tlangbawi le Siangpahrang,
 Ka Bawipa, ka Nunnak, ka Lam, ka Donghnak,
 Kan thangthatnak hi cohlang tuah.

Jesuh Khrih – Kanmah Riantuannak Muru
(Jesus Christ Himself – The Essence Of His Own Work)

Charles H. Spurgeon (1834 – 1892)

“*Jesuh Khrih Hrimhrim*” kha Thawngthabia thlang le murupi cu a si. Lamkaltu Paul nih Thawngthabia cu chim a si cang tiah a rak chim tikah, a thawh i, “*Khrih kha chim a si*” (Fil 1:18) tiah a ti, zeicahtiah Thawngthabia cu Amah Khrih kha pei a si cu! Jesuh nih a cawnpiak mi hngalh na duh ahcun, Amah kha hngal ko! Amah cu Pathian biatak kha pumsa ah a cangmi a si, cu biatak cu minung sinah Amah thawngin le amah chungah phuan a si. Amah hrimhrim nih, “*Keimah cu lam, biatak, le nunnak ka si*” (Johan 14:6) tiah a chim lo maw? A lianngan tuk mi kan Saya nih a phuan mi kha hngalh nakding ah cauk vialte kha lak dih a hau lo, sullam thuat hnih a ngeimi a thuk mi biatlang hna kha fakpi in lungthin pek a hau lo. Amah lei ah nai mer i Amah mithmai kha cuan, a tuahmi kha zoh, Amah Thlarau kha i chinchiah law Amah cawnpiaknak kha na hngalh lai. Amah cawnpiak mi kha i nunpi. A hma hna kha hlathlai hna, a fimnak chung muru kha hngal tuah.

“*Jesuh Khrih Hrimhrim*” kha Amah riantuannak murupi a si, cucaah cun Amah kha i bochan awakah zeitluk in dah kan i manh. Amah Hrimhrim kha Amah khamhnak nunnak cu a si. Zeitindah lamkaltu nih cu kong cu a chim.

Amah cu “*a ka daw i ka ca i a nunnak a pemi*” (Gal. 2:20) a si, a ti. Vancung ah a ummi a luchin, a bawi thutdan, aa lawmhnak vialte kha kan caah a pek, asinain cucu a dihlak a si lo – Amah hrimhrim kha a pek! Vawlei a nunnak kha a pek, a um nakding ah hngamnak vialte

kha a hlawt dih. Harnak vialte kha a in dih. A pum kha a pek, a temtuarnak kha a pek, a lungthin chung thisen kha a pek; nain a tawinak in chim ah cun keimah caah Amah kha ai pe. “..., *Khrih nih khrihfabu cu a dawt i a nunnak a pek...*” (Efe. 5:25). “*Khrih nih a pum hrimhrim in kan sualnak cu vailam tahnak ah khan a kalpi...*” (1 Pet. 2:24). Hika ah hin airawlh riantuannak a um lo! Amah mipum bantuk in lamhla pi tiang a phanmi raithawinak a um lo, khika ah khin a dir! Job temtuarnak cungah chiahmi bantuk khan Jesuh ngaihchiatnak cu donghnaak a ngei lo – “...*amah taktak belte na kut cun tawng hlah...*” (Job 1:12), asiloah “...*a nunnak bel zuah ko*” (2:6). Kenret mi vialte cu lakpiak dih a si, zeicahtiah Jesuh nih Amah hrimhrim kha a pek. “*Midang cu a khamh, Amah le Amah cu aa khamh kho lo*” (Matt. 27:42), zeicahtiah Amah hrimhrim kha kanmah aiawh i a raithawinak murupi cu a si.

Cucu zeiruangah dah a si ti ahcun Amah cu Amah a si ko caah a rak kan khamh khawhnaak a si! A minung lianhgannak nih zungzal ca a raithawinak kha a zatter khawh. Amah cu Pathian, zeizong vialte cung i Pathian, zungzal thluachuak mi a siter i cucaah cun a dong lomi thatnak ziaza kha a chungah hmuh a si. Amah cu minung a si i minung sinak kha tling khitkhet tein a ngeimi a si, cucaah cun minung zaka ah nawl a ngai kho i a temtuar kho. Amah cu Emmanuel – “*Pathian kan sinah a um*” (1:23) mi a si caah a kan khamh khawh.

Cucaah ruat peng tuah, zungzal raithawinak na zoh tikah, Amah Jesuh kha a si, raithawinak muru cu a si. Cuka ah cun Amah raithawinak hmual thawnnak cu a um taktak. Cucaah cun Hebru cauk chung i lamkaltu nih amah kong a chim ah khan, *“Minung cu an sualnak kha a thianhpiak dih hna”* (Heb. 1:3) tiah a ti. Hi thianhnaak cu Amah raithawinak nih a chuahter mi a si, nain Amah kha raithawinak a si. *“Amah le amah raithawinak ah aa pe”* (7:27). Tlangbawi bantuk in thisen in a khatmi biaktheng cungah khan a dir, sihmanhsehlaw raithawinak cu cawtum a si lo, tuu kawng zong a si lo, laileng zong a si fawn lo – Amah hrimhrim kha pei a si cu! *“...Amah le amah raithawinak i aa hmannaak thawngin sualnak kha a hloh khawh nakhnga chan vialte nih donghnaak an phak dengmang caan ah hin voi khat ah za lak in a hung lang”* (9:26).

Pathian sinah kan i lawmh tuk nak a ruang hrampi taktak cu Amah ruangah a si, zeicahtiah Amah hi a rimhmi mi kan khangh thawinak a si. Amah chung lawng ah hin kan sual hlonhnaak a ruang hmuh a si zeicahtiah Amah cu kan sual thawinak a si. Thisen in tawlnak, ti in tawlnak kha a phichuak cu an si, thisen le ti chungah a ummi asiloah anmah kong kha a si lo, Amah sinin aa thenmi an si, nain annih cu Amah ca hrimhrim ah khan a biapi tukmi an si.

Atu ah cun, hi ruangah hin, Bawipa Jesuh Khrih hrimhrim kha kan zumhnaak hmuitinh cu a si. Cathiang chungah Amah kong hi chim a si lo

maw? *“Vawleicung mi vialte hna, keimah leiah khan i mer u law khamhnak hmu u ...”* (Isa. 45:22) – Ka vailamtah kha zoh” ti a si lo, “Ka nunnak hi zoh” ti zong a si lo, “Ka thihnak kha zoh” ti zong a si fawn lo, tampi in a hme deuhmi “Ka phunglam hna kha zoh asiloah Ka salle kha zoh hna” ti a si lo, asinain “Keimah hi ka zoh” ti hi a si. Amah hmurka hrimhrim in a chuakmi bia cu, *“Rethei le thilrit mi vialte hna, ka sinah ra tuah u, dinhnak kan pek hna lai”* (Matt. 11:28) ti a si. A ngaite ti ahcun, *“Jesuh kha fek tein i zoh chih u sih, amah cungah cun kan zumhnak cu a hramthawk in a dongh tiang a um ...”* (Heb. 12:2) ti hi Khrihfami tlaihtleng a si awk a si.

Cucaah nannih nan zumhnak a zoh mi hna, thazang a tlawm tukmi nan zumhnak nakin Amah Jesuh kha zoh u tiah kan duh hna. Nanmah chungah a um zumhnak phichuak a kawl mi hna, lung diriam in a ummi hna, nanmah le nanmah i zohnak in nan mit kha thial u law Amah Jesuh kha zoh u tiah kan nawl hna. Nannih atu i hihi a lungfiang kho rih lomi hna le khikhi a lungfiang kho lomi hna, hngalhfian nan duh tukmi kha ngol ta rih u, ra u law Jesuh Khrih hrimhrim kha ra zoh tuah u, *“Kan Bawipa Jesuh Khrih i a Pathian, a liannganmi kan Pa cu, nanmah kha Thlarau pek awkah ka hal lengmang, thlarau nih cun an fimter hna lai i Pathian kha nan sinah a phuan lai i Pathian cu nan hngalh lai”* (Efe. 1:17). Kan khamhnak caah zeizong in zeizong te a si caah Amah Jesuh Khrih zoh nakding vel kha Bawipa nih a kan pek, cuticun pumpak in amah he i tonnak kan ngei lai.

Jesuh Kha Zoh Hna U Si

CATHIANG CHUNGAH

JESUH KHA ZOH, Amah cu aho dah a si, Zeidah a tuah, zaidah a ngaihthiam, zaidah a duh timi cawn awkah amah kha zoh tuah; Amah ziaza chungah kan sining hmuh awkah, A cawnpiaknak chung i kanmah cawnpiaknak hmuh awkah, A phunglam chung i kan nawlbia hmuh awkah, A biakamnak chung i kanmah dirkamhna hmuh awkah, A minung sinak le a riantuannak chungah kan nunnak nih a herhmi vialte caah diriamnak tling a pekmi hmuh awkah amah kha zoh tuah.

JESUH RAIHAWINAK KHA

ZOH TUAH, a thisen chung i kan soal man, kan ngaihthiamnak, kan daihna hmuh awkah zoh tuah.

THO THAN JESUH KHA

ZOH TUAH, Amah chung i miding ah a kan sertu dinnak hmuh awkah, cun ai tlak lomi kan sinak vialte kha a kan onh, Amah min thawngin raltha tein naih awkah, Amah Pa le kan Pa a simi, Amah Pathian le kan Pathian a simi Amah kha zoh tuah u.

SUNPAR MI JESUH KHA

ZOH TUAH, Vancung Chimpiaktu (1 Johan 2:1), kan khamhna caah a dawt zangfahna in thawchuah hnawhmi rian, Amah aiawh

riantuannak thawngin limmi kan sinak kha Amah chung i hmuh awkah Amah kha zoh tuah.

THIANG THLARAU NIH A PHUANMI

JESUH KHA ZOH TUAH, kan lungthin ah a sehchih cangmi kan soal thianhnak, a mui tukmi kan thlarau ceuternak, kan nawl ngaih lomi thlennak hmuh nakding ah Amah he pehzulh tein i biakchawnh nakding Amah cu zoh tuah; vawlei le mithalo pa dohnak vialte tei nakding ah Amah thawnternak, Jesuh kan Thazang thawngin an thatlonak dohnak, Jesuh kan Fimnak thawngin an zirtiannak teinak hmuh nakding ah Amah cu zoh tuah; tukforhnak kha a ing dihmi Jesuh hmemhnak thawngin le aho sin hmanh ah buainak a chuahter lomi Jesuh bawmhnak thawngin fek tein um nakding ah Jesuh kha zoh tuah.

NGAIHCHIHNAK A PETU

JESUH KHA ZOH, soal ngaihthiamnak zong kha zoh (Lamkaltu 5:31) zeicahtiah Amah nih hngalh nakding, ngaihchihnak chimnak ding, soalphan nakding, le kan soal hlawt nakding ah Amah kha zoh tuah.

AMAH SININ COHLAN DING AH

JESUH KHA ZOH, rian le vailamtah caah nifate amah zoh tuah – vailamtah put nakding le rian lim nakding ah a zami a vel he zoh tuah, Amah thinfualnak he thinfual ding in, Amah rian ah felte in um nakding, A dawtnak he daw ding in amah zoh tuah; “Zeidah ka tuah khawhmi a si lai?” timi kha hal len loin, “Zeidah Amah nih tuah khawh

lo?” timi tu hi hal ding a si; cun kan derthawmnak tling tein a sermi Amah thazang kha hngak ko u (2 Kor. 12:9).

A PA INN AH A KIR THANMI

JESUH KHA ZOH, hihi cu kan caah khika khin hmun timhtuah piak i hmailei lawmhnak nih ruahchannak in a kan nunter nakding ah timhtuahnak he aa pehtlai mi a si, cun hi a hnuvik ral kan ton ni a phak tikah daite in kan thih khawh nakding ah timhtuah kan si, amah cu Bawipa nih a kan teipiak, Bawipa thawngin kan ral cu kan thei lai – cuticun hlan i tihnak siangpahrang a rak simi kha tuchun ah cun zungzal lawmhnak thanhtu a si.

A RA THAN HRIMHRIM DINGMI

JESUH KHA ZOH, a fiang lomi caan ah a ra lai, Jesuh rat thannak cu zumhtlak khrihfabu nih chan khat hnu chan khat in aa hngahhlang mi le aa ruahchan mi a si, Khamhtu cu a ra deng cang timi ruahnak thawngin amah cu khrihfabu lungsaunak, ralring tein umnak le lawmhnak chungah khan thazang pek a si (Fil. 4:4-5; 1 Thes. 5:23).

KAN ZUMHNAK THAWKTU LE LIMTU

JESUH KHA ZOH U SI, cucu Amah cu kan zumhnak sining le hrampi a si, Amah cu kan zumhnak nih aa tinhmi a si tiah chim khi a si, amah cu zumtu hna lu kal nakding a hramthawknak le a donghnak a phak dingmi a si, cucaah cun Amah thawngin kan zumhnak kha a

thanuamter a si, thazang pek a si, nunter a si i a lianngan tukmi a donghnak lei ah hruai a si.

MAH LE MAH SI LOIN

JESUH KHA ZOH U SI, kan ruahmi, kan khuaruahnak, kan mithlam, kan lungput, kan duhmi, kan khuakhannak kha zoh hlah usih.

DAWNKHANTU HNA SI LOIN

JESUH KHA ZOH U SI, dawnkhantu hna cu kan lam cungah khan kan hmuh hna. Anmah ruah kan vun ngol bak khin, kan khuaruah a kan harter, a kan buaiter, a kan khuh dih, zeiruangah dah annih cu onh an si timi hngalh khawhnak kan ngei lo asiloah ze in dah kan tei hna lai timi kha hngalh khawhnak kan ngei lo.

Lamkaltu cu thlichia nih a thawhter mi tilet kha zoh awkah a hun i mer bak ah khin ti ah a pil. Jesuh a zoh lioah khan cun lung cungah a kal bantu khin ti cungah a kal. Kan rian a har deuhdeuh tikah, kan tukforhnak tihnun deuhdeuh tikah, Jesuh lawnglawng zoh hi a herh chin lengmang mi a si

KAN KHUARUAHNAK A THIANGHLIMMI

A PHICHUAK KONG AH KAN THAZANG KHA ZOH LOIN

JESUH KHA ZOH U SI . Ala! a tha bik mi ruahnak hna kha a fak bikmi serhsatnak a tlak nakding lam ca lawngah timhtuah an si tawn. Kanmah tein um usih, kan kuaruahnak ah si loin, Amah dawtnak cungah

khan um usih, kanmah biaphi ah si loin Amah biakamnak cungah khan um usih.

KANMAH THAZANG SI LOIN

JESUH KHA ZOH U SI. Kan thazang cu kanmah i thangthatnak lawngah a tha. Pathian thangthat nakding ah cun minung nih Pathian thazang a ngeih a hau.

KANMAH DERTHAWMNAK SI LOIN

JESUH KHA ZOH U SI. Kan derthawmna ah ngaihchia in kan ummi thawngin a thawng deuhmi kan si kho maw? Jesuh kha zoh hna usih, Amah thazang nih khan amah tein kan lungthin kha bia a ruah lai, Amah thangthatnak kha kan hmurka in a chuak lai.

KAN SUALNAK SI LOIN

JESUH KHA ZOH U SI. Amah zoh kha zeitluk in dah kan herh timi hngalh khawh nakding ah kanmah le kanmah i zoh tuah usih, sualnak a ngei lomi bantuk in Amah zoh hrimhrim hlah usih, aa ralkah in zoh usih zeicahtiah kannih cu misual kan si, kan sualnak caah zungzal-thawinak a pe i a vel in a kan ngaithiam mi a lianngan mi raithawinak in a ngan tuk mi kan sualnak kha tah hna usih.

AMAH CAAH KAN TUAHMI SI LOIN

JESUH KHA ZOH U SI. Kan tuahmi nih tam tuk in a kan khuh tawn, kan Bawipa kha kan philh khawh. Tampi kan ngei ko nain kan

lungthin bel lawn khawh a si. Kan Bawipa nih hmun a lak tikah, kan riantuan mi kha kan philh kho lo. Kan lungthin kha a dawtnak in a khah a si ahcun, zeitindah kan kut cu Amah riantuannak ah a thawn lai lo?

KAN SUNGHNAK LE KANMAH TEINAK SI LOIN

JESUH KHA ZOH USIH. Kan sunghnak kha kan zoh a si ahcun tangah kan tla lai. Kan teinak kha kan zoh a si ahcun kan hnar a puar lai. Zei hmanh nih zumhnak raldohnak ah khan a kan bawm lai lo (1 Tim. 6:12). Kan thluachuahnak vialte bantuk in, teinak a hmutu zumhnak ah a ummi teinak cu Pathian laksawng a si, kan Bawipa Jesuh Khrih thawngin a si (1 Kor. 15:57) i sunparnak vialte cu Amah ta si ko hna seh.

KANMAH LUNGHRINNAK SI LOIN

JESUH KHA ZOH USIH. Lunghrinnak kha kan zoh deuh hna tikah ngan deuh in an lang, kan zumhnak, kan thazang le kan i lawmhnak vialte kha a dihlak in an dolh dih hlantiang lunghrinnak cu a ngan deuhdeuh. Asinain biatak a simi Jesuh sinah hlapi in kan cuanh hna a si ahcun (Johan 14:6), Amah umpinak ceu chungah khan nika hmaiah a ummi khuadawm bantuk in lunghrinnak cu an ñian dih lai.

A ZUNGZAL IN JESUH KHA ZOH USIH – PEHZUL IN CUAN PENG U SI, zumhngannak tam deuh lengmang in cuan usih, *“...cuticun sungpar chin lengmang in amah lo chin lengmang ah thlen kan si...”* (2 Kor. 3:18) cuticun vawlei in vancung ah hei lanh awk le

atu caan in zungzal ah hei lanh awkah Amah nih a kan auh lai caan kha kan hngak – biakamnak caan, thluachuahnak caan, a hnuhik caan a phak tikah, “*amah Khrih bantuk cu kan si lai ti kha kan hngalh, zeichahtiah a sining taktak tein kan hmuh lai*” (1 Johan 3:2).

– Theodore Monod (1836 – 1921)

Khrih Kha Fek Tein Zoh (Focusing On Christ)

Rich Carmicheal

Bawipa Jesuh Khrih kha dengto in zohnak le Amah chungah kan ngeihmi nunnak le ruahchannak kan ngeihmi konglam thar nanmah hrawmh hi caan sunglawi taktak a si. Hi Herald (Authawng) riantuantu hna cu Bawipa nih a kan pekmi thawngtha sung caah le anmah hmangin thazang a kan pekmi ca le a kan thawnter mi caah an i lawm tuk. Bawipa nih mah cucu nangmah ca zongah a tuah ve lai timi ruahchannak kan ngei i thla kan in campiak.

Cu thawngtha hna pin ah cun, cahmai 9 i a ummi missionary tuambia nih thazang tapi an pek lai tiah kan zumh i cahmai 11 ah thawngpang tawi pahnih hna nih a si kho lo tiah ruahmi thil sining chung hmanh ah Bawipa nih cun a tuah khawh ko tiah ruahchannak a pekmi nih khan thazang an pek lai tiah kan zumh. Hi tluk caan har le buaibai caan ah hin kan Pathian nih cun minung tapi kha khamhnak a pek khawh hna i

thanghnak a tlunter khawh timi hngalh cu a nuam tuk. Amah cu zangfahnak a ngeimi le a thawngmi Pathian a si i, Amah minung hna zumhnak, bochannak, thlacamnak le riantuannak hmangin zumhtlak tein riantuan mi a si. Cucaah cun zum peng ko, thlacam peng law riantuan peng ko. Kanmah caah a si kho lomi kha Pathian caah cun a si kho ko!

Harnak Caan ah Amah i Bochan

Kanmah zong hi “Jesuh Kha Zoh Tuah” timi capar konglam chungah telh kan i tel ve, cu nih cun harnak tongmi caah thazang peknak zong a telh chih:

“Kan lam ah a kan tongtu DAWNKHANTU HNA SI LOIN JESUH KHA ZOH TUAH. An konglam ruah kan ngol bak in, kan khuaruah a kan harter, kan lung a kan buaiter, a kan khuh dih, zeiruangah dah hi hna hi tlunter an si timi kha kan hngal kho lo asiloah ze in dah kan tei hna lai timi kha kan hngal kho lo. Lamkaltu kha totho nih a thawhter mi tilet zoh ding ah a hun i mer bak ah khan ti chungah a tla colh. Jesuh a zoh lio ah khan cun ti cungah khan lung cung i a kal bantuk in a kal ko. Kan rian a har deuh tikah, kan tukforhnak kha tih a nun deuh tikah, Jesuh lawng kan zohmi kha a biapi deuh chin lengmang.”

Khrih zohnak lei ah khan kan vun i mer tikah aa lawm tuk dingmi kan si, nun thlichia lakah intuar nakding kan herhmi vialte kha Amah nih cun zumhtlak tein a kan pek! Amah chungah cun kan thazang,

thanuamnak, daihnak, hmemhnak, damnak, ruahchannak, ruahchan nak, nunnak, lawmhnak, intuar khawhnak le teinak an um. A kan chimhmi a sungmi A bia hna kha hun ruat tuah usih:

“Rethei mi le thil rit mi vialte hna ka sin ah ra u, dinhnak kha kan pek hna lai” (Matt. 11:28).

“...Keimah daihnak kha kan pek hna.... Lungrethei le vansang au in um hlah u, nan thin zong phang fawn hlah seh” (Johan 14:27).

“...Vawlei cungah cun harnak cu nan tong ko lai; nan tha bel nuam ko seh, vawlei ka tei cang” (Johan 16:33).

“...Zeicahtiah Amah hrimhrim nih khan, ‘Kan kal tak bal hna lai lo i kan hlaw bal fawn hna lai lo,’ tiah a ti. Cucaah kannih cu kan raltha u si law, ‘Bawipa cu a ka bawmtu a si, zehmanh ka tih lai lo...’” tiah ti u sih.’” (Heb. 13:5-6).

A Dihlak in Khrih Caah

Hi kong ah hngalhtertu pakhat a simi cu Khrih nih a sining dihlak a pek dih, Amah pum hrimhrim kha kan caah a pek, cucaah cun Amah caah kan zeizongte a pe ding mi kan si. Kanmah le kanmah i hlaw ding in, kanmah vailamtah i put ding in le Amah zul ding in auh kan si. Lamkaltu Paul bantuk in, *“Cucaah a nungmi cu keimah kha ka si ti lo, ka chung i a ummi Khrih tu hi a si deuh. Atu i ka nunmi nunning hi, a ka*

daw i ka ca i a nunnak a pemi Pathian Fapa zumhna k thawngin ka nung” (Gal. 2:20) tiah kan ti kho lai maw?

Amah kha kan naih awk a si, Amah caah tling tein kan nun awk a si, cun Amah kan hngah lio ah hin zumhtlak tein Amah kong kha thanh usih. “*A liannganmi kan Pathian le kan Khamhtu Khrih Jesuh sunparnak kha a langh tikah kan i ruahchanmi cu a tling lai, ... kan caah a nunnak kha a pek...*” (Titus 2:13-14). “*Au thawng, vancungmi bawi bik au thawng, Pathian muko aw thawng cu a hung thang lai i Bawipa hrimhrim cu vancung khin a rung tum lai. Khrih zumh buin a rak thimi kha nunnak ah thawhter an si hmasa lai i¹⁷ cu caan i a nung rihmi kannih pawl cu khuadawm lakah khin Bawipa cu van i hung ton awkah pumh kan si dih lai. Cun Bawipa sinah cun zungzal in kan um lai*” (1 Thes. 4:16-17).

Khrih Lawng Hi Vawlei Caah Ruahchannak A Si

(Christ Is The Only Hope For The World)

Fred D. Jarvis

Vawlei hi lungrethei ngai in biachah nakding hmun ah a um cang. A zaw tuk mi kan zatlang nun caah Pathian biakhiahnak kha kan herh tuk cang i a zengmi le thazang a ngei ti lomi kan khrihfabu caah a phi chuak kan hmuh hrimhrim a herh. Khrihfa kan si bantuk in atu caan hi kan lungthin in sih awhnak hri kan zam caan a si, kan nunnak in dirkamhnak

a chuah caan a si. Cun a thar in Thlarau in kan khah i lungthin tak tein a tlaumi le a thi cuahmah mi hna khamhnak ding caah rian tuan caan a si.

Hlanlio lamkaltu hna chan ah cun Thawngthabia kha pehtlai tein le chikkhatte ah a rak karh. Zumtu hna kha Pathian Bia chim ah hmunkip ah an kal hna. An Thawngthabia cu Vailamtahnak kong a si. An thawnnak thazang cu Thiang Thlarau a si. An nawlIngeihnak cu Baibal a si. An ka chungin a chuakmi cu “Bawipa nih a chim” timi a si i, Thawngthabia cu an chim i vawlei pi cu a hnuhmai an mer ter khawh.

Tuchun ah cun vawleipi hi kuate nakin a hme deuh tuk cang nain thlen nakding caah thazang kan ngei lo. Pathian Bia ca i kan i ruahchihmi level kha kan santer caan a si cang. Hlan ah Pathian nih rian a rak tuan tawn ning in rian a tuan ding kha kan i ruahchih lo. Khrih cu KEIMAH – atu - timi si loin KEIMAH – hlanlio- a si mi bantuk khin rian kan tuan. Teimi le a thuman mi kan nunnak a niam tukmi caah kan theology le zumhnak remhchunh kan zuammi hi cu ngaihchia ngai a si ko.

Vawlei Caah Ruahchannak Pakhatte

Kan chambaunak tu hi Pathian nih kan ngaithiam ko seh. Amah nih a thuman mi kan sinak in kan khamh seh law tei nakding ah kan zaang a tlawmnak le thawnnak le dawtnak kan chambaunak ah khan lungsi lo ding in kan ser seh. Pathian nih kan lungthin kha cunglei mei in kan

thianh piak seh law kan nunnak kha a tharmi zumhtlaknak, dawtnak, ralthatnak le biachahnak in alhter ko seh. Thanghnak lawng hi kan i ruahchan mi a si. Kan thlacamnak le phungchimnak ah hin thawnnak hmual a um awk a si. Hmuitinh he i tonnak kan ngei. Cucu Khrih a si asiloah puicimhnak a si.

A ngaite ti ah ahcun vawlei caah ruahchannak pakhat telawng a um. Cucu vailamtah mi, a thothan mi le uktu Khrih a si. A buai tukmi chan hin ruahchannak dang a um lo. Atu caan hi khuaruahhar a simi Jesuh caah leng chuah caan a si. Pathian nih thlacam ding in, pechan ding in, kal ding in a kan auh. Atu hi pumpek caan a si. Atu caan hi chawlehnak sullam ngeiter le Bawipa he chawlehnak tuah caan a si. Pathian caah a cangmi thil an i thawk a hau. Thanghnak a rat hrimhrim a hau.

Pentecost Thawnnak

Thiang Thlarau thawnnak a um lo ah cun kan riantuannak tam bik cu pakpalawng an si lai. Zuamnak le teimaknak pinlei tiang khi kan tuan a herh. Thiang Thlarau in kan khah hrimhrim a herh. Pathian rian kha Pathian lam in kan tuan a herh. Amah thawnnak le amah umpinak hi a biapi mi an si. Pentecost hi a man a fak tukmi a si. Cunglei in thawnnak pek kan si tiang kan caam a herh. Pentecost hi tuanbia ah a cangmi pinlei thil a si awk a si. Pentecost cu pumpak hmuhtonnak a si awk a si.

Lamkaltu Cauk hi tuchun caah Pathian suaisam mi hmanthlak a si. Pentecost hmuitinh cu Pathian minung hna nih midang kha Jesuh an sawhpiak khawh hna nakding ah thawnter a si. Khrihfami pehzul tein nun nakding le thlarau tlaihnak hmual caah hin airawltu a um lo. Biatak ngeih hi a za lo. Biatak kha kan nunpi i kan phuan awk a si. Cuti tuah nakding caah cun Pathian thawnnak kha kan ngeih hrimhrim a herh. Pathian nih Amah Thiang Thlarau in kan khahter seh, Thawngtha chim duhnak mei kha kan lungthin chungah alter seh, santlai lomi kha khang dih seh law a ra dingmi Khamhtu caah a kalmi minung ah kan ser ko seh. Jesuh nih, *“Ka zul u law mi tlaitu ah kan ser hna lai”* tiah a ti (Matt. 4:19). Pathian nih kan nunnak hi karhter a duh i thlarau fale le tufa pek a kan duh. A tlaw mi hna zul in Jesuh he kan kal awk a si. *“Tah buin thlaici aa phorhmi hna nih lunglawmhnak hlasa le facang phal i put in an ra kir lai!”* (Sam. 126:6).

Khrih dawtnak nih Amah nih a ruah bantukin a kan ruahter i, a kal bantukin a kan kalter i, Amah nih a dawt bantukin a kan dawtter i aa pumpek bantukin a kan pumpekter awk a si. Kan herhmi hi seh thilri tampi a si lo, sihmanhsehlaw minung – Pathian minung hna, thawnnak in a khatmi minung hna, zumhnak minung hna le mei bantukin a alhmi minung hna an si. Pathian Bia cu mei a si i Thiang Thlarau thawnnak in chim tikah mei kha a alhter – thanghnak mei a alhter.

Ngaihchihnak, Thlacamnak le Thanghnak

Pathian nih a thawng tuk mi thlarau lei thanghnak a kan pek lai i cu nih cun vawlei vialte a kangh dih tu a mit kho lo mi Thiang Thlarau thanghnak mei kha a alter lai. Cu meizik nih cun sualnak in chiatserh mi vawlei kil kip kha a kangh dih lai. Hihi a kuaiman cuahmah mi zatlang nunnak nih a herh bikmi a si. Minung nih a dikmi biaphi kha kawl loin a si kho tiah an ruahmi a phi kip kha an kawl. Thanghnak hi a phi cu a si. Daihnak Siangpahrang loin daihnak a um lai lo. Sualchirnak kan ngeih hlan cu Pathian thluachuah kan hmu lai lo. Biaceihnak Hreitlung cu thing hram ah chiah a si cang. Kan zatlang nunnak hrampi hna cu an i hninsai tuk cang. Kan sualnak cu a sangbik van khi a phan cang. Zatlang nunnak hmai ah hnawmtam an si cang, Pathian caah zeirellonak a si cang, Khrih lungthin chung ah hma a si cang, khrihfabu caah rai a si i thanghnak dawntu a si.

Tilet kha thlen khawh a si i thlen hrimhrim ding a si. Sualnak cu phuan khawh le ngaihthiam khawh an si. Kan sual phuannak le hlawtnak in thanghnak lam sial hna usih. Ai kharmi kan nunnak kha a thiangmi Pathian naih tein zohnak ah hung hna usih. A tapmi hna thutdan ah kir than hna usih. Kan puan si loin kan lungthin kha thlek hna usih. Kan Baibal hlathlai lawng hi a za lo. Kan lungthin hi kawl hna usih. Ngaihchih thlacamnak hi thanghnak ah a phanmi lam a si. Kan sual phuang usih law hlaw hna usih, kanmah tein i phuang hna usih,

Calvary ah kir hna usih law miphun hna kha Vailamtah hram ah phak pi an si tiang thlacam hna usih. Cu hnu lawngah hell kha tah hram aa thawk lai i vancung kha lawmh hram aa thawk lai, cun a chungah thanghnak kha tuah a si lai, cun Pathian kha aa thlak kho lai i aa thlak fawn lai.

Tuchun vawlei nih ramkhel lei, chawlehnak, ziaza le thlarau lei in rawhralnak a ton. Raltuknak um loin hi thil sining kha kan umter awk a si lo. Pathian caah cun zehmanh a si kho lomi a um lo. Lungthlennak le thlacamnak hi thanghnak tawhfung an si i thanghnak hi Pathian thluachuah khonnak inn tawhfung a si. Amah kha let hna usih law i ngaihchih hna usih. Khuang kha hril hna usih law chengcheng kha tum hna usih. Biakhiahnak thar, pumpeknak le i biataknak thar he, kan thlau cangmi thawnnak kha hmuh i zuam hna usih, kan thlarau lei hrinnak kha chim than hna usih, thlacamnak biatheng kha sa than hna usih, a tlaumi vawlei ruat loin kan sualnak kha phuang hna usih law sualnak in a zaw cuahmah mi vawlei caah tlanhnak pakhatte a simi thanghnak kha au than hna usih.

Chawnh ding biatak, pek ding thawngtha, phawt ding ceunak kha kan ngei. Lungrethei in mi a hngakmi vawlei nih hin A Lianggan mi Siibawi tonghnak in dam ding kha a hngak. Kan dawt bikmi Pa kha a tha bik kan peknak thawngin thanghnak lam kha thanter hna usih. Hihi sualnak tilet daihternak lam a si i thanghnak le thluachuahnak chungah kan um

nakding lam a si. Pathian thawnnak kan ngeihmi hi Amah rian limnak le Amah fialmi tuahnak ding si ko seh.

Lunglawmhnak

Bawipa lamhruainak thawngin **A RAT THANNAK THAWNGTHA** kan van chuah than khawh caah Bawipa kan thangthat ko. Atu lio kan can hi can chia taktak a si cang. Cu caah ralring te in kan nun i, Bawipa duhnak hi zeidah a si hnga timi kan kawl ah ah Lamkaltu Pqul nih cun cun a kan cawnpiak (Efesa 5:16-18). Atu kan chuahmi thawngtha bia hi ca reltu hna u le nau vialte caah thazang a si lai, tiah ruahchannak kan ngei ko. **A RAT THANNAK THAWNGTHA** hi Herald Of His Coming web site ah Kawl holh le Hakha holh in rel khawh a si. Nan dihlak

Bawipa nih thluachuahnak in pe ko hna seh.

Rev.Run Lian,

P.O.Box-1349,

Yangon

Dts4christ@gmail.com

Tel: 09452112354